



Redwood  
Oakland, CA 94619  
(510) 530-3681

NO: 200/2001  
መስከረም 1 ቀን 2001 ዓ/ም

**በስመ አብ ወወልድ ወመንፈስ ቅዱስ ፩ አምላክ አሜን።**

የተወደዳችሁ በሀገር ውስጥ በገዳማትና በአድባራት ለምትገኙ ሊቃውንተ ቤተ ክርስቲያን ካህናትና ምእመናን እንዲሁም በዓለም ዙሪያ ለምትገኙ፣ ኢትዮጵያውያን በሙሉ፣ ቸርቱ የማያልቅበት ልዑል እግዚአብሔር በቸርነቱ ጠብቆ፣ እንኳን ከዘመነ ዮሐንስ ወደ ዘመነ ማቴዎስ በሰላም አሸጋገራችሁ። አዲሱንም ዘመን ዘመነ ማቴዎስን የሰላም፣የፍቅርና የእንድነት ዘመን እንዲያደርግልን የአምላካችን ቅዱስ ፈቃዱ ይሁንልን አሜን።

**የተወደዳችው የጌታ ዓመት፣**

**ከአዝማናት መካከል የተወደዳችው የጌታ ዓመት የትኛዬቱ ናት?**

ስለዚህ ስለተወደዳችው የጌታ ዓመት ከመናገራችን በፊት፣ በአጠቃላይ፣ ስለዘመናት ትንሽ መናገር መልካም ነው። አዝማናትን ያስገኘ፣ የአዝማናት ባለቤት፣ አዝማናትን አሳልፎ የሚኖር፣ እግዚአብሔር ብቻ ነው። እርሱ ለዘመኑ ጥንት፣ ለሕይወቱም ፍጻሜ የለውም። እግዚአብሔር ከዘመናትና ከአዝማናት በፊት ነበረ። በዘመናትና በአዝማናት መካከልም የወደደውን እያደረገ አለ፤ ወደፊትም ዘመናትን አሳልፎ፣ ያለምንም እንክን ለዘላለም ይኖራል። ስለሆነም ቅዱሳን መላእክት በምስጋናቸው እንዲህ እያሉ ያወድሱታል።

«እንስሶቹም በዙፋን ላይ ለተቀመጠው፣ ከዘላለም እስከ ዘላለም በሕይወት ለሚኖረው፣ ለእርሱ ክብርና ውዳሴ፣ ምስጋናም በሰጡት ጊዜ፣ ሐያ አራቱ ሊቃናት በዙፋን ላይ በተቀመጠው ፊት ወድቀው፣ ከዘላለም እስከ ዘላለም በሕይወት ለሚኖረው እየሰገዱ፣ ጌታችንና አምላካችን ሆይ! አንተ ሁሉን ፈጥረሃልና፣ ስለፈቃድህም ሁነዋልና፣ ተፈጥረውማል፤ ክብር ውዳሴ፣ ጌታም ልትቀበል ይገባሃል እያሉ፣ በዙፋኑ ፊት አክሊላቸውን ያኖራሉ»።

(ራእይ 4፣9-11)

ቅዱስ ዳዊትም እንዲህ ብሎአል፡- «አንተስ አንተ ከመ፣ ወዓመቲከኒ ዘሊየኃልቅ፣ አንተ ግን ያው አንተ ነህ፣ ዓመቶችህም ከቶ አያልቁም።» ብሎአል። (መዝ 102፣28)

እንግዲህ ይህ በዘመን የማይወሰን ልዑል እግዚአብሔር፣ ዘመናትን እንዴት እንዳስገኘ፣ መጽሐፍ ቅዱስ እንደሚከተለው ይገልጻል።  
«እግዚአብሔርም አለ፣ ቀንና ሌሊትን ይለዩ ዘንድ፣ ብርሃናት በሰማይ ጠፈር ይሁኑ፤ ለምልክቶች፣ ለዘመናት፣ ለዕለታት፣ ለዓመታትም ይሁኑ። በምድር ላይ ያበሩ ዘንድ፣

በሰማይ ጠፈር ብርሃናት ይሁኑ፤ እንዲሁም ሆነ»። ይላል፤ (ዘፍጥረት 1፡14)  
ቤተ ክርስቲያናችንም በዚህ ቃል መሠረት፤ ዘመናትን ዓመታትን፤ ሱባዔያትን ትቆጥራለች።  
የቤተ ክርስቲያናችን የቀመርቿ ሁሉ መሠረት፤ ይህ ቃል ነው።

እንደ ኢትዮጵያ ቤተ ክርስቲያን የዘመን አቆጣጠር፤ ዓለም ከተፈጠረበት ጊዜ ጀምሮ፤  
ዘመን ሲቆጠር፤ እነሆ ዘንድሮ ሰባት ሺህ አምስት መቶ አንድ ዓመተ ዓለም ሆነ። ቤተ  
ክርስቲያን የዘመን አቆጣጠር ስልትዋን፤ በሦስት ዓይነት አገላለጥ ከፍላ ትቀምራለች።  
ይኸውም፤

1. ከዕለተ ፍጥረት እስከ ዕለተ ምጽአት ያለውን መላውን ዘመን፤ ዓመተ ዓለም  
ትለዋለች።

2. ከሰው ውድቀት እስከ ክርስቶስ ልደት ያለውን ዘመን፤ አምስት ሺህ አምስት  
መቶ ዓመተ ፍዳ፤ ዓመተ ኩነኔ፤ ዘመን ብሉይ፤ ብሉይ ኪዳን፤ ትለዋለች።

3. ከክርስቶስ ልደት፤ እስከ ዕለተ ምጽአት ያለውን ዘመን፤ ዘመን ሥጋዌ፤ ዘመን  
ሐዲስ፤ ሐዲስ ኪዳን፤ ዓመተ ምሕረት ትለዋለች። በግልጽ አነጋገር፤ ዓመተ ዓለም፤ ዘመን  
ብሉይ ዘመን ሐዲስ፤ ማለት ነው።

ከዚህ ውስጥ፤ የተወደደች የተባለችው የጌታ ዓመት የትኛዬቱ ናት?

የተወደደች ስለተባለችው፤ ስለጌታ ዓመት፤ የብሉይ ኪዳን አበው፤ በተስፋ ሲጠብቋት፤  
ሱባዔ ሲቆጥሩላት፤ ነቢያትም በልዩ ልዩ አገላለጥ፤ ትንቢት ሲናገሩላት ኑረዋል።  
ለምሳሌ፤ ዳዊት እንዲህ ብሎአል። «ዛቲ ዕለት እንተ ገብረ እግዚአብሔር፤ ንትፈሳሕ  
ወንትሐሠይ ባቲ። እግዚአብሔር የሠራት ቀን ይህች ናት። ሐሜትን እናድርግ፤  
በእርስዋም ደስ ይበለን» ይላል። (መዝሙር 117፡24)

ኢሳይያስም፤-«በተወደደ ጊዜ ሰምቼሃለሁ፤ በመድኃኒትም ቀን ረድቼሃለሁ፤ እጠብቅህም  
አለሁ። ምድርንም ታቀና ዘንድ፤ ውድማ የሆኑትንም ርስቶች ታወርሰ ዘንድ፤ የተጋዙትንም  
ውጡ፤ በጨለማ የተቀመጡትን ተገለጡ፤ ትል ዘንድ፤ ቃል ኪዳን አድርጌ ለሕዝቡ ሰጥቼ  
ሃለሁ» (ይላል ኢሳ 49፡8)

ኤርምያስም፤-«እነሆ ከእስራኤል ቤትና ከይሁዳ ቤት ጋር፤ አዲስ ኪዳን የምገባበት ወራት  
ይመጣል። ይላል ጌታ».....ከዚያ ወራት በኋላ፤ ከእስራኤል ቤት ጋር የምገባው ቃል ኪዳን  
ን ይህ ነው፤ ይላል ጌታ፤ ሕጌን በልዩናቸው አኖራለሁ፤ በልባቸውም እጽፈዋለሁ፤ እኔም  
አምላክ እሆንላቸዋለሁ፤ እነርሱም ሕዝብ ይሆኑልኛል»። (ኤርምያስ 31፡31)

ይህንም የኤርምያስን ቃል፤ ሐዋርያው ቅዱስ ጳውሎስ፤ ብሉይ ኪዳን ተሸሮ፤ ሐዲስ ኪዳን  
ለመምጣቱ፤ በዕብራውያን መልእክቱ በምዕራፍ 8 ላይ ምስክር አድርጎ ጠቅሶታል። ዳዊት  
እግዚአብሔር የሠራት ቀን ብሎ የጠራት፤ ኢሳይያስ የተወደደ ሰዓት፤ የመዳን ቀን ያላት፤  
ኤርምያስ ሐዲስ ኪዳን፤ የሐዲስ ኪዳን ወራት፤ ብሎ የተነበያት፤ ይህችን የተወደደችውን  
የጌታን ዓመት ነው።

ለመሆኑ፤ የጌታ ዓመት የትኛዬቱ ናት? የተወደደች የተባለችው የጌታ ዓመት፤ አምስት ሺህ  
አምስት መቶ፤ የመከራና የስቃይ፤ የፍዳና የኩነኔ፤ የፍርድና የመርገም ዓመት ሲፈጸም፤  
ኢየሱስ ክርስቶስ ሰው የሆነባት ዓመት፤ ዓመተ ሥጋዌ፤ ዘመን ሥጋዌ፤ ዓመተ ምሕረት፤  
የተባለችው ናት። ሰው በክርስቶስ ከእግዚአብሔር ጋር ስለታረቀባት፤ ዓመተ ምሕረት  
ተብላለች። (ሮሜ 5፡10)

በኃጢአት ያረጀው፣የሰው ሕይወት፣ሰለታደሰባት፣ዘመነ ሐዲስ ተብላለች። (ዕብ 8፣1-13)  
ሰለሰው ልጆች ኃጢአት፣የኢየሱስ ክርስቶስ ደም ሰለፈሰሰባት፣ሐዲስ ኪዳን ተብላለች።  
(ማቴ 26፣28)

የተወደደች በተባለችው በጌታ ዓመት፣ጌታችን መድኃኒታችን ኢየሱስ ክርስቶስ ሰው ሁኖ፣  
ሥጋ ለብሶ፣ በተገለጠ ጊዜ፣ በተለይ በመምህርነቱ ወራት ያከናወነው መንፈሳዊ አላማውና  
ተግባሩ፣ በሉቃስ ወንጌል ተብራርቶ ተገልጦአል። ቃሉም እንዲህ ይላል። «ወደ አደገበቱ  
ም ወደ ናዝሬት መጣ፣እንደልማዱም በሰንበት ቀን ወደ ምኩራብ ገባ፣ ሊያነብም ተነሣ።  
የነቢዩንም የኢሳይያስን መጽሐፍ ሰጡት፤ መጽሐፉንም በተረተረ ጊዜ፣የጌታ መንፈስ በእኔ  
ላይ ነው፣ለድሆች ወንጌልን እሰብክ ዘንድ ቀብቶኛልና፣ለታሠሩትም መፈታትን፣ለዕውሮችም  
ማየትን እሰብክ ዘንድ፣የተጠቁትንም ነጻ አወጣ ዘንድ፣የተወደደችውንም የጌታን ዓመት እ  
ሰብክ ዘንድ ልኮኛል፤ ተብሎ የተጻፈበትን ሥፍራ አገኘ፣መጽሐፉን ጠቅልሎ ለአገልጋዩ ሰ  
ጠውና ተቀመጠ፣ በምኩራብም የነበሩት ሁሉ፣ትኩር ብለው ይመለከቱት ነበር። ዛሬ ይህ  
መጽሐፍ በጆርአችሁ ተፈጸመ ይላቸው ጀመር።» (ሉቃስ 4፣16-21)

በዚህ በሉቃስ ወንጌል ላይ እንደሰማነው፣የተወደደች በተባለችው በጌታ ዓመት፣ ለድሆች  
ወንጌል ተሰብኮላቸዋል፣በኃጢአት ማሠሪያ የታሠሩትም ተፈትተዋል፤ዕውሮችም አይተዋል፣  
በዲያብሎስ የተጠቁትም ነጻ ወጥተዋል።  
ጌታ ሰው የሆነበት ዋና አላማም፣ይህንና ይህንን የመሰሉትን ተግባራት ለማከናወን ነበር።

አዲስ ዓመት በኢትዮጵያ፤

ከጥንት ከአባቶቻችን ጀምሮ፣ በየዓመቱ ሲደረግ እንደነበረው፣ይኸውና ዘንድሮም፣ከመስከረ  
ም አንድ ጀምሮ፣በኢትዮጵያ አዲስ ዓመት ነው።የጨለማውና የጭፍናው፣የጉሙና የዝና  
ሙ፣የወጀቡና የውሽንፍሩ፣የጎርፉና የማዕበሉ፣የመብረቁና የነጎድጓዱ፣የጭቃው፣የብርዱና  
የድደኑ፣የእርሻውና የጉልጓሎው፣የዘሩና የአረሙ፣የረጎቡና የችግሩ ባጠቃላይ የመከራው  
ወራት አልፎ፣ከመስከረም አንድ ጀምሮ ግን፣በሰማይ ብሩህ ፀሐይ ይወጣል፣ተራሮችንም፣  
ሰማዩንም፣ሸፍኖ የነበረው ጉም ይገፈፋል። ብርዱና ድደኑ ይለቅቃል፤ጭቃውና አሮንቃው  
ይደርቃል፣ተራሮች በአደይ አበባ ያሸበርቃሉ። በተስፋ ሲደክሙ የከረሙት ገበሬዎች አዲ  
ሱን እህል እሸቱን አሸተው፣ይቅማሉ፣የተራቡ ይጠግባሉ፣ያጡ ያገኛሉ። ስለዚህ መስከረም  
በኢትዮጵያ የዘመን መለወጫ አዲስ ዓመት መሆኑ ተገቢ ነው። ይህም በአዲሱ ዓመት  
መጀመሪያ ወር ከመስከረም አንድ ቀን ጀምሮ የሚታየው አዲስ ነገር ሁሉ፣የተወደደች  
የጌታ ዓመት የተባለችው የሐዲስ ኪዳን ምሳሌ ነው። ከመስከረም በፊት የነበረው ሁሉ  
ደግሞ፣ የብሉይ ኪዳን ምሳሌ ነው። በኢትዮጵያ አዲስ ዓመት በመስከረም፣አዲስ ነገር  
እንደሚታይ፣እንዲሁ በሐዲስ ኪዳንም፣ሁሉ ነገር በክርስቶስ አዲስ ሁኖአል። ይህንንም  
በተመለከተ ሐዋርያው ቅዱስ ጳውሎስ በቆሮንቶስ መልእክቱ እንዲህ ብሎአል።

«ወይእኔስ በክርስቶስ ተሐደስ ኩሉ ዘኮነ፣ወኃለፈ ዘትካት፣ወናሁ ኮነ ሐዲስ ኩሉ።  
ስለዚህ ማንም በክርስቶስ ቢሆን፣አዲስ ፍጥረት ነው። አሮጌው ነገር አልፎአል፣እነሆ!  
ሁሉም አዲስ ሁኖአል»። (2ኛ ቆሮ 5፣17)

ሐዲስ ኪዳን ራሱ በሁለት ይከፈላል፤ አንደኛው ከልደተ ክርስቶስ እስከ ዕለተ ምጽአት  
ያለው ነው። ሁለተኛው ከዕለተ ምጽአት ጀምሮ ለዘለዓለም የሚሆነው ነው። ከዕለተ ምጽ  
አት በኋላ ስላለው አዲስ ነገርም፣ክብር ይግባውና መድኃኒታችን በዮሐንስ ራእይ እንዲህ  
ብሎአል።

«ወይቤ ዘይነብር ዲበ መንበሩ፣ናሁ እገብር ኩሉ ሐዲስ፣በዙፋኑም የተቀመጠው፣እነሆ  
ሁሉን አዲስ አደርጋለሁ አለ» (ራእይ 21፣5)

ዮሐንስም በራእዩ እንዲህ ብሎአል፡

«አዲስ ሰማይና አዲስ ምድርንም አየሁ፤ ፊትኛዬ ተጠቅሞ ምድር አልፈዋልና፤ ባሕርም ወደፊት የለም። ቅድስቲቱም ከተማ አዲሲቱ ኢየሩሳሌም ለባሏ እንደ ተሸለመች ሙሽራ ተዘጋጅታ። ከሰማይ ከእግዚአብሔር ዘንድ ስትወርድ አየሁ»። (ራእይ 21፡1)

ዘመነ ማቴዎስ ወንጌላዊ፤

ቤተ ክርስቲያን እያንዳንዱን አዲስ ዓመት፣ በወንጌላውያን ስም ትሠይማለች። ይህ የሆነ በት ምክንያት፣ ቅድም በሉቃስ ወንጌል እንደተገለጠው፣ ጌታ ሰው የሆነበት አላማ፣ በአርአያ ነቱና በቤዛነቱ ሥራ፣ ለድጋውና ለችግረኛው ዓለም ወንጌልን ለመስበክ ስለሆነ፣ የሰው ልጆች ም፣ ከኃጢአት ማሠሪያ የሚፈቱት በወንጌል ስለሆነ፣ በኃጢአት የታወረው የሰው ልጆች ዓይናቸው የሚበራ በወንጌል ስለሆነ፣ በዲያብሎስ የተጠቁትም የሰው ልጆች ነጻ የሚወጡት በወንጌል ስለሆነ፣ በአጠቃላይ የሰው ልጆች በክርስቶስ አምነው ሊድኑ የሚችሉት፣ ወንጌል ተሰብኮላቸው ስለሆነ፣ ጌታ የአርአያነቱንና የቤዛነቱን ሥራ ፈጽሞ፣ ሙቶ፣ ተነሥቶ፣ በክብር ሲያርግ፣ ለድጋው ዓለም ወንጌልን የሚሰበኩ ሐዋርያትን ተክቶ ነው።

ከሐዋርያትም መካከል፣ አራቱን ወንጌላት የጻፉ፣ ማቴዎስ፣ ማርቆስ፣ ሉቃስ፣ ዮሐንስ ናቸው። እነዚህም አራቱ ወንጌላውያን ይባላሉ። እነርሱ በጻፉት ወንጌልም፣ ክርስቶስ በዓለም ተሰበከ። ወደፊትም እስከ ዕለተ ምጽአት ወንጌል በዓለም እንደሚሰበክ ጌታ በማቴዎስ ወንጌል ተናግሮአል።

«ወይስበክ ዝ ወንጌለ መንግሥት ውስተ ኩሉ ዓለም ከመ ይኩን ስምዓ ላዕለ ኩሉ አሕዛ ብ፤ ለአሕዛብም ሁሉ ምስክር እንዲሆን ይህ የመንግሥት ወንጌል በዓለም ሁሉ ይሰበካል» እንዲል። (ማቴዎስ 24፡14)

ሐዋርያትንም ወደ ዓለም የላካቸው፣ ወንጌልን እንዲያስተምሩና እንዲሰበኩ ነው። «ወደ ዓለም ሁሉ ሒዳ፣ ወንጌልንም ለፍጥረት ሁሉ ስበኩ፣ ያመነ፣ የተጠመቀም ይድናል። ያላመነ ግን ይፈረድበታል» ይላል። (ማርቆስ 16፡16)

በክርስቶስ አምኖ መዳን የሚቻለው፣ ወንጌል መንግሥቱን በመስማት እንደሆነ፣ ሐዋርያው ቅዱስ ጳውሎስ እንዲህ በሏል። «...እንግዲያስ እምነት ከመስማት ነው፣ መስማትም በእግ ዜአብሔር ቃል ነው»። (ሮሜ 10፡14-17)

እንግዲህ ክርስቶስን አምነን የምንድንበትን ወንጌል የጻፉን ወንጌላውያን፣ ማቴዎስ፣ ማርቆስ፣ ሉቃስ፣ ዮሐንስ፣ ስለሆኑ፣ ይህን ውለታቸውን ለማስታወስ፣ እያንዳንዱን አዲስ ዓመት፣ በየተራ ዘመነ ማቴዎስ ወንጌላዊ፣ ዘመነ ማርቆስ ወንጌላዊ፣ ዘመነ ሉቃስ ወንጌላዊ፣ ዘመነ ዮሐንስ ወንጌላዊ፣ በማለት ቤተ ክርስቲያን ስታስባቸው ትኖራለች።

በመሆኑም የዘንድሮው የ፳፻፩ ዓመተ ምሕረት ተረኛ፣ ወንጌላዊ፣ ቅዱስ ማቴዎስ ነውና፣ ዘመነ ማቴዎስ ይባላል። የያዝነው ዓመት እስኪፈጸም፣ ዘመነ ማቴዎስ ወንጌላዊ እየተባለ ይጠራል። በተጨማሪም ይህ ማቴዎስ ወንጌልን ስለጻፈ ማቴዎስ ወንጌላዊ ይባላል። ከአስራ ሁለቱ ሐዋርያተ አንዱ ስለሆነ፣ ማቴዎስ ሐዋርያ ይባላል።

ቅዱስ ዮሐንስ፤

ርእስ ዓውደ ዓመቱ መስከረም አንድ ቀን ብቻ፣ ሁልጊዜ በየዓመቱ ቅዱስ ዮሐንስ እየተባለ ይጠራል።

ይህ የሆነበት ምክንያት ቅዱስ ዮሐንስ መጥምቅ፣ በብሉይ ኪዳንና በሐዲስ ኪዳን መካከል በብሉይ ኪዳን መጨረሻና በሐዲስ ኪዳን መጀመሪያ ላይ የነበረ ነቢይ ስለሆነ ነው። ቅዱስ ዮሐንስ መጥምቅ በጽንሰም፣ በልደትም፣ በትምህርትም፣ ከጌታ መንፈቅ መንፈቅ ይቀድማል። በመንፈቅ ትምህርቱ፣ ያስተማረውን ትምህርት፣ የሰበከውን ወንጌል፣ የተናገረውን ኃይለ ቃል፣ ልደቱን ዕድገቱን፣ በአጠቃላይ የሕይወት ታሪኩን፣ በመጨረሻም፣ ጌታን በዮርዳኖስ እንዲጠመቀና፣ ከዚያ በኋላ ብዙም ሳይቆይ፣ ሄሮድስ እንደገደለው፣ አራቱም ወንጌላውያን ጽፈውለታል፤ ስለታላቅ ሰውነቱም፣ ጌታ እንዲህ ብሎ ተናግሮለታል። « እውነት እላችኋለሁ፣ ከሴቶች ከተወለዱት መካከል፣ ከመጥምቁ ዮሐንስ የሚበልጥ አልተነሳም» ይላል (ማቴ 11፣11)

ቀደም ብለን እንደገለጥነው፣ የሀገራችን አዲስ ዓመት፣ የሐዲስ ኪዳን ምሳሌ በመሆኑ፣ ቤተ ክርስቲያንም ሁል ጊዜ በየዓመቱ፣ የአዲሱን ዓመት መጀመሪያ፣ ርዕሰ ዐውደ ዓመት ዮሐንስ ብላ፣ የሠየመችበት ምክንያት ታሪኩ ይኸው በዚህ ምክንያት ነው።

የተወደደች የጌታ ዓመት የተባለችው፣ ክርስቶስ ሰው የሆነባት፣ አዲስ ዓመት፣ አዲስ ኪዳን እና የሰው ልጆች የሚያከብሩት አዲስ ዓመት ሲነጻጸር፣ የእኛው ስለሚያረጅ፣ በየዓመቱ ዘመኑ ይለወጣል።

መስከረም አንድ ቀን አዲስ ነው ያልነው፣ ነሐሴ መጨረሻ ላይ አሮጌ ይሆናል። በመስከረም አዲስ ፈክተው የነበሩት አበቦች ብዙም ሳይቆዩ ይረገፋሉ። ምሳሌነት ቢኖረውም፣ «እስመ ምሳሌ ይውህድ እምአማን። ምሳሌ ከእውነተኛ ነገር ያንሳል» እንደተባለ፣ በየዓመቱ፣ ያለፈውን አሮጌ፣ መጭውን አዲስ፣ ማለት ተገቢ ነው።

የተወደደች የተባለችው የጌታ አዲስ ዓመት ግን፣ እስከ ዕለተ ምጽአት ድረስ፣ በክርስቶስ ለሚያምኑቱ ለሰው ልጆች ሁሉ፣ ሁል ጊዜ አዲስ እንጂ፣ በየዓመቱ የምታረጅ አዲስ አይደለችም፤ ሁልጊዜ ንስሐ በሚገባ በሰው ሕይወት ውስጥ አዲስ ነች።

- ስለዚህ በተወደደችው የጌታ ዓመት፤
- በጌታ ዓመት ወንጌል ይሰበካል፤
- በጌታ ዓመት ዕውሮች ያያሉ፤
- በጌታ ዓመት ደንቆሮች ይሰማሉ፤
- በጌታ ዓመት ሐንካሶች ይረታሉ፤
- በጌታ ዓመት ጎባጦች ይቀናሉ።
- በጌታ ዓመት ለምጻሞች ይነጻሉ፤
- በጌታ ዓመት የተጠቁት ሁሉ በወንጌል ነጻ ይወጣሉ።
- በጌታ ዓመት የታሠሩት ሁሉ ከማእሠረ ኃጢአት ይፈታሉ።

ታዲያ ይህ ሊሆን የሚችለው፣ ሰው ንሥሐ ገብቶ አዲሱን ዓመት ሲቀበለው ነው። ሰው አዲሱን ሕይወት ክርስቶስን ሲለብሰው ነው። ሰው ሕይወቱን ክርስቶስ የሚመለስበት በንስሐ የተዘጋጀ፣ ጥርጊያ ጎዳና ሲያደርገው ነው። «የጌታን መንገድ አዘጋጁ፣ ጥርጊያውንም አቅኑ፣ እያለ፣ በምድረ በዳ የሚጮህ ሰው ድምጽ፣ ዐዘቅቱ ሁሉ ይሙላ፣ ተራራውና ኮረብታውም ሁሉ ዝቅ ይበል፣ ጠማማውም የቀና መንገድ ይሁን፣ ሸካራውም መንገድ ትክክል ይሁን። ሥጋም የለበሰ ሁሉ የእግዚአብሔርን ማዳን ይይ፤ ተብሎ እንደተጻፈ።» (ሉቃስ 3፣6)

ሐዋርያው ቅዱስ ጳውሎስም፣ የሰው ውሳጣዊ ሕይወት መታደስ እንዳለበት፣ እንዲህ ብሎ ተናግሮአል። «ስለዚህ አንታክትም፣ ነገር ግን የውጭው ሰውነታችን ቢጠፋ እንኳ፣ የውስጡ ሰውነታችን ዕለት ዕለት ይታደሳል» ብሏል። (2ኛ ቆሮ 4፣16)

የሰው ውሳጣዊ ሕይወቱ የማይታደስ ከሆነ ግን፣አዲሱ ዓመት በተራሮች ላይ አዲስ ነው። በሰው ሕይወት ላይ ግን የማይጠቅም አሮጌ ነው። እያንዳንዱን ቀን፣ እያንዳንዱን ወር፣ እያንዳንዱንም ዓመት፣መልካም የሆነውን ሥጋዊውንም ሆነ፣መንፈሳዊውን ሥራ ካልሠራን በት፣አሮጌ ነው። ከሠራንበት ግን አዲስ ነው። ምክንያቱም የመዳን ቀን ዛሬ ነውና፤ የመታደስም ቀን ዛሬ ነውና፤ በንስሐ የመለወጥ ቀንም ዛሬ ነውና። ሐዋርያው ቅዱስ ጳውሎስ ም የኢሳይያስን ትንቢት ጠቅሶ፣ ለቆሮንቶስ ክርስቲያኖች ተርጉሞ በጻፈው መልእክቱ እንዲህ ብሏል። «እነሆ የተወደደው ሰዓት አሁን ነው። እነሆ የመዳን ቀን አሁን ነው።»

(2ኛ ቆሮ 6፡2)

**የተወደዳችሁ ኢትዮጵያውያን ሆይ !**

እነሆ ዘመኑ ተለወጠ፣እነሆ ዘመኑ አዲስ ሆነ፣የሰው ሕይወትሳ ተለውጧል ወይ? የሰው አካሄድ ታድሰዋል ወይ ? በሰው ሕይወት ውስጥ የጥንቱ ኢትዮጵያዊው ሥነ ምግባር፣ ፍሬ አፍርቶአል ወይ? እግዚአብሔር ከእያንዳንዱ ኢትዮጵያዊ ለዚህ ጥያቄ መልስ ይፈልጋል።

**ልዑል እግዚአብሔር አዲሱን ዓመት ይባርክልን !!!**

**ወንጌል የሚሰበክበት፣ችግረኞች የሚረዱበት፣የተራቡ የሚጠግቡበት፣ዓመት ያድርግልን።**

**እሥረኞች የሚፈቱበት፣ዕውሮች የሚያዩበት፣ዓመት ያድርግልን። በተለይም የተጠቁ ነጻ የሚወጡበት ዓመት ያድርግልን።**

**በልዩ ልዩ ምክንያት የቆሰለው የሰው ልብ የሚፈወስበት ዓመት ያድርግልን።**

**የእግዚአብሔር ጸጋ ፍቅር የሚበዛበት፣ሰላም በዓለም የሚሰፍንበት ዓመት ያድርግልን።**

**በተለይ ሀገራችን ኢትዮጵያ ችግርዋ የሚወገድበት፣በረከትን ከእግዚአብሔር የምታገኝበት ዓመት ያድርግልን።**

**ይህችን ያለንባትን ሀገር አሜሪካንም የሰላም ሀገር ያድርግልን ! አሜን።**



**ከሕጋዊው ቅዱስ ሲኖዶስ**

**ጽሕፈት ቤት፤**

**መስከረም ፩ ቀን ፳፻ወ፩ ዓ/ም**

